

**NSD NEWS BULLETIN
ALL INDIA RADIO, GUWAHATI
0000000000**

Date : 03-09 -2024

Time : 07-05 hrs

**ASSAMESE MORNING BULLETIN
HEADLINES**

:.....:

- ১। প্রধানমন্ত্রী নৰেন্দ্ৰ মোদী তিনিদিনীয়া ভ্ৰমণসূচীৰে আজি ব্ৰুনেই আৰু ছিংগাপুৰলৈ ৰাওনা হ'ব।
- ২। কেন্দ্ৰীয় মন্ত্ৰী গজেন্দ্ৰ সিং শেখাৰটৰ অধ্যক্ষতাত কালি শ্বিলঙত দেশৰ বিভিন্ন ৰাজ্যৰ পৰ্যটন মন্ত্ৰীসকলৰ এখন বিশেষ সন্মিলন অনুষ্ঠিত হয়।
- ৩। কেন্দ্ৰীয় তদন্তকাৰী সংস্থাই আৰ জি কৰ চিকিৎসা মহাবিদ্যালয় আৰু হাস্পতালৰ প্ৰাক্তন অধ্যক্ষ ডা० সন্দীপ ঘোষক বিত্তীয় অনিয়মৰ অভিযোগত গ্ৰেপ্তাৰ কৰিছে।
- ৪। ভাৰতৰ সুমিত আন্তিলে নতুন অভিলেখ স্থাপনেৰে পেৰিছ পেৰালিম্পিকছৰ জেভলিন থ্ৰ'ত খিতাপ অক্ষুণ্ণ ৰাখিবলৈ সমৰ্থ হৈছে।

আৰু

- ৫। ৰাষ্ট্ৰপতি, উপ-ৰাষ্ট্ৰপতি আৰু প্ৰধানমন্ত্ৰীৰ পেৰিছ পেৰালিম্পিকছত পদক অৰ্জন কৰা ভাৰতীয় খেলুৱৈসকলক অভিনন্দন জ্ঞাপন কৰিছে।

00000

প্ৰধানমন্ত্ৰী নৰেন্দ্ৰ মোদী তিনিদিনীয়া ভ্ৰমণসূচীৰে আজি ব্ৰুনেই আৰু ছিংগাপুৰলৈ ৰাওনা হ'ব। নতুন দিল্লীত কালি প্ৰধানমন্ত্ৰী সচিবালয়ৰ পূবৰ দায়িত্বত থকা সচিব জয়দ্বীপ মজুমদাৰে সংবাদ মাধ্যমৰ আগত কয় যে, এয়া হ'ব কোনো এগৰাকী ভাৰতীয় প্ৰধানমন্ত্ৰীৰ প্ৰথম ব্ৰুনেই যাত্ৰা। তেওঁ কয় যে, ভাৰত আৰু ব্ৰুনেইৰ মাজৰ কূটনৈতিক সম্পৰ্ক স্থাপনৰ ৪০ সংখ্যক বাৰ্ষিকীৰ সময়ত প্ৰধানমন্ত্ৰী মোদী দেশখনলৈ যাব। আমাৰ সংবাদদাতাই জনোৱা অনুসৰি ভাৰতৰ এক্ট-ইষ্ট নীতি আৰু ভাৰত প্ৰশান্ত মহাসাগৰীয় দৃষ্টিভঙ্গীৰ ক্ষেত্ৰত ব্ৰুনেই হৈছে গুৰুত্বপূৰ্ণ অংশীদাৰ। এই ভ্ৰমণকালত ব্ৰুনেইৰ সৈতে নতুন সহযোগিতা তথা সম্পৰ্কৰ বাবে প্ৰধানমন্ত্ৰী মোদীয়ে দ্বিপাক্ষিক বাৰ্তালাপত মিলিত হ'ব। দেশখনৰ সৈতে প্ৰতিৰক্ষা, বাণিজ্য, বিনিয়োগ, শক্তি, মহাকাশ প্ৰযুক্তি, স্বাস্থ্য, দক্ষতা বিকাশৰ সন্দৰ্ভত প্ৰধানমন্ত্ৰী আলোচনাত মিলিত হ'ব। দেশখনত ১৪ হাজাৰৰো অধিক ভাৰতীয় লোক আছে আৰু ইয়াৰ ভিতৰত ভালেসংখ্যক লোক চিকিৎসা সেৱা আৰু শিক্ষকতাৰ সৈতে জড়িত হৈ আছে। ভাৰতে মহাকাশ অভিযানৰ সময়ত তিনিখন বুজাবুজি চুক্তিৰ জৰিয়তে ব্ৰুনেইৰ পৰা গুৰুত্বপূৰ্ণ সহযোগিতা লাভ কৰি আহিছে। প্ৰতিৰক্ষা ক্ষেত্ৰতো ভাৰতে ব্ৰুনেই পৰা দ্বিপাক্ষিক সহযোগিতা লাভ কৰি আহিছে।

ভ্ৰমণৰ দ্বিতীয় পৰ্যায়ত প্ৰধানমন্ত্ৰী মোদীয়ে ছিংগাপুৰৰ প্ৰধানমন্ত্ৰী ল'ৰেন্স বণ্টৰ আমন্ত্ৰণমৰ্মে ৪ আৰু ৫ ছেপ্তেম্বৰত ছিংগাপুৰ ভ্ৰমণ কৰিব। উভয় দেশৰ মাজৰ কৌশলগত সহযোগিতা, আঞ্চলিক আৰু গোলকীয় পাৰস্পৰিক বিষয়সমূহৰ সন্দৰ্ভত নেতা দুয়োগৰাকীয়ে মত বিনিময় কৰিব। এই ভ্ৰমণে ভাৰত আৰু ছিংগাপুৰৰ সম্পৰ্কত নতুন মাত্ৰা প্ৰদান কৰিব বুলি আশা কৰা হৈছে। আছিয়ান দেশসমূহৰ ভিতৰত ছিংগাপুৰ হৈছে ভাৰতৰ অন্যতম বাণিজ্যিক অংশীদাৰ আৰু প্ৰত্যক্ষ বিদেশী বিনিয়োগৰ উৎস।

00000

কেন্দ্ৰীয় পৰ্যটন আৰু সাংস্কৃতিক মন্ত্ৰী গজেন্দ্ৰ সিং শেখাৰটৰ অধ্যক্ষতাত কালি মেঘালয়ৰ শ্বিলঙত দেশৰ বিভিন্ন ৰাজ্যৰ পৰ্যটন মন্ত্ৰীসকলৰ এখন বিশেষ সন্মিলন অনুষ্ঠিত হয়। এই সন্মিলনত উত্তৰ-পূৰ্বাঞ্চলৰ ৰাজ্যকেইখনৰ লগতে কেন্দ্ৰীয় শাসিত অঞ্চলৰ পৰ্যটন মন্ত্ৰীসকলেও অংশগ্ৰহণ কৰে। সন্মিলনত শেখাৰাটে কয় যে, দেশৰ পৰ্যটনৰ সামগ্ৰিক বৃদ্ধি আৰু উন্নয়নৰ বাবে মন্ত্ৰালয়ে সকলো ৰাজ্য আৰু কেন্দ্ৰীয় শাসিত অঞ্চলৰ সৈতে ধাৰাবাহিকভাৱে বৈঠক অনুষ্ঠিত কৰি আহিছে।

কেন্দ্ৰীয় মন্ত্ৰীগৰাকীয়ে লগতে কয় যে, এই বৈঠকৰ জৰিয়তে বিশ্ব পৰ্যটনৰ মানচিত্ৰত স্থান লাভ কৰা গুৰুত্বপূৰ্ণ পৰ্যটন স্থলীসমূহ অধিক উন্নত কৰা, বিকল্প গন্তব্যস্থানসমূহক অধিক আকৰ্ষণীয় কৰি তোলা তথা এই খণ্ডত বিপণন, সুৰক্ষা, যোগাযোগ, পৰিষ্কাৰ-পৰিচ্ছন্নতা আদিত গুৰুত্ব আৰোপ কৰা হৈছে। তেওঁ কয় যে পৰ্যটন উদ্যোগটোক অধিক আগুৱাই নিবৰ বাবে PPP মডেল অৰ্থাৎ ৰাজহুৱা ব্যক্তিগত অংশীদাৰিত্বত গুৰুত্ব শেহতীয়াকৈ বৃদ্ধি পাইছে। সেয়ে পৰ্যটন ক্ষেত্ৰখনে ব্যক্তিগত বিনিয়োগকাৰীক আদৰিবৰ বাবে সাজু হৈছে বুলি তেওঁ প্ৰকাশ কৰে।

মন্ত্ৰীগৰাকীয়ে পৰ্যটন ক্ষেত্ৰ উন্নয়নৰ বাবে কেন্দ্ৰীয় চৰকাৰে গ্ৰহণ কৰা বিভিন্ন পদক্ষেপতো আলোকপাত কৰে। তেওঁ ৰাজ্যসমূহক বিভিন্ন খণ্ডত পৰ্যটন উন্নয়নৰ বাবে প্ৰস্তাৱ দাখিল কৰিবলৈ আহ্বান জনায়। মন্ত্ৰীগৰাকীয়ে আজি দক্ষিণ-পশ্চিম খাছি পাহাৰ জিলাত ৰাজ্য আৰু জিলা পৰ্যায়ৰ পৰ্যটন বিষয়াসকলৰ সৈতে এখন পৰ্যালোচনা বৈঠকত মিলিত হ'ব।

উল্লেখযোগ্য যে বিভিন্ন ৰাজ্যৰ পৰ্যটন মন্ত্ৰী সকলৰ সৈতে অনুষ্ঠিত হোৱা এইখন হৈছে তৃতীয়খন বৈঠক। ইয়াৰ পূৰ্বে কেন্দ্ৰীয় মন্ত্ৰী গৰাকীয়ে চণ্ডীগড় আৰু গোৱাত অনুষ্ঠিত দুখন বৈঠকত অংশগ্ৰহণ কৰিছিল।

00000

কেন্দ্ৰীয় তদন্তকাৰী সংস্থাই পশ্চিমবংগৰ আৰ জি কৰ চিকিৎসা মহাবিদ্যালয় আৰু হাস্পতালৰ প্ৰাক্তন অধ্যক্ষ ডা॰ সন্দীপ ঘোষক চিকিৎসালয়খনত হোৱা অৰ্থনৈতিক অনিয়মৰ অভিযোগত গ্ৰেপ্তাৰ কৰিছে। সংস্থাটোৱে তেওঁক চিকিৎসালয়খনত সংঘটিত এগৰাকী যুৱ মহিলা চিকিৎসকৰ ধৰ্ষণ আৰু হত্যাৰ সম্পৰ্কতো সোধা-পোছা অব্যাহত ৰাখিছে।

00000

ভাৰতীয় বায়ুসেনা বাহিনীৰ MIG 29 শ্ৰেণীৰ এখন যুদ্ধ বিমান যোৱা নিশা ৰাজস্থানৰ বাৰমাৰৰ ওচৰত ভূপতিত হয়। বায়ুসেনা বাহিনীৰ সূত্ৰই প্ৰকাশ কৰা অনুসৰি নিশাৰ প্ৰশিক্ষণৰ সময়ত বিমানখন এটা জটিল প্ৰযুক্তিগত সমস্যাৰ সন্মুখীন হয় আৰু ইয়াৰ ফলত বিমানখনৰ চালকে বিমানখনৰ পৰা ওলাই আহিবলৈ বাধ্য হয়। সূত্ৰটোৱে কৈছে যে, চালকগৰাকী সুৰক্ষিত অৱস্থাত আছে আৰু ইয়াৰ ফলত কোনো সম্পত্তি অথবা জীৱন হানি হোৱা নাই। বায়ুসেনা বাহিনীয়ে ঘটনা সন্দৰ্ভত তদন্তৰ নিৰ্দেশ জাৰি কৰিছে।

00000

ভাৰতৰ সুমিত আন্তিলে নতুন অভিলেখ স্থাপনেৰে পেৰিছ পেৰালিম্পিকছৰ জেভলিন থ্ৰ'ত খিতাপ অক্ষুণ্ণ ৰাখিবলৈ সমৰ্থ হৈছে। খেলুৱৈগৰাকীয়ে নিজৰ দ্বিতীয়টো প্ৰচেষ্টাত ৭০ দশমিক ৫-৯ মিটাৰ দূৰত্বলৈ জেভলিন দলিয়াই এই কৃতিত্ব অৰ্জন কৰে।

ইয়াৰ পূৰ্বে প্ৰতিযোগিতাৰ পেৰা বেডমিণ্টনৰ পুৰুষৰ ছিংগলছৰ SL-3 শিতানত ভাৰতৰ নিতেশ কুমাৰে ডেনিয়েল বেটহেলক ২১-১৪, ১৮-২১, ২৩-২১ গেমত পৰাস্ত কৰি সোণৰ পদক অৰ্জন কৰে।

একেদৰে পুৰুষৰ ছিংগলছৰ SL-4 শিতানত ভাৰতৰ সুহাছ য়াথীৰাজেও ৰূপৰ পদক অৰ্জন কৰিছে। খেলুৱৈগৰাকী ফাইনেলত যোৱাবাৰৰ বিজয়ী লুকাছ মাজুৰৰ বিৰুদ্ধে ৯-২১, ১৩-২১ গেমত পৰাজিত হয়। ইপিনে মহিলাৰ ছিংগলছৰ SU-5 শিতানত ভাৰতৰ পেৰা ষ্টাটলাৰ থুলাচিমাথি মুৰুগেছানে ৰূপৰ পদক অৰ্জন কৰিছে। খেলুৱৈগৰাকী ফাইনেলত চীনৰ য়াং কিউজিয়াৰ বিৰুদ্ধে পৰাজিত হয়। আন এগৰাকী ভাৰতীয় খেলুৱৈ মনিষা ৰামাদাসে মহিলাৰ ছিংগলছৰ SU-5 শিতানত ডেনমাৰ্কৰ কেথ্ৰিন ৰ'জেনগ্ৰেনক পৰাস্ত কৰি ব্ৰঞ্জৰ পদক জয় কৰিছে। মহিলাৰ ছিংগলছৰ SH-6 শিতানত ইন্দোনেছিয়াৰ বীনা মাৰ্লিনাক ২১-১৪, ২১-৬ গেমত পৰাস্ত কৰি ভাৰতৰ নিত্যা শ্ৰী শিবানে ব্ৰঞ্জৰ পদক দখল কৰিছে।

ইপিনে ভাৰতৰ শীতল দেৱী আৰু ৰাকেশ কুমাৰৰ যুটীটোৱে পেৰা আৰ্চাৰীৰ মিক্সড টীম কম্পাউণ্ড শাখাত ব্ৰঞ্জৰ পদক জয় কৰিছে।

চলিত পেৰালিম্পিকছৰ পঞ্চম দিনা কালি ভাৰতৰ যোগেশ কাথুনিয়াই পুৰুষৰ ডিছকাছ থ্ৰ' F-56 শিতানৰ ফাইনেলত ৰূপৰ পদক অৰ্জন কৰে। এয়া হ'ল পেৰালিম্পিকছত খেলুৱৈগৰাকীৰ একেৰাহে দ্বিতীয়টো ৰূপৰ পদক। এই পদকসমূহ জয় কৰাৰ সুবাদত ভাৰত সম্প্ৰতি ৩টা সোণ, ৫টা ৰূপ আৰু ৭টা ব্ৰঞ্জসহ মুঠ ১৫টা পদকেৰে পইণ্ট তালিকাৰ পঞ্চদশ স্থানত আছে।

প্ৰতিযোগিতাত আজি শ্বুটাৰ অৱনী লেখাৰাই দ্বিতীয়টো সোণৰ পদকৰ লক্ষ্যৰে প্ৰতিদ্বন্দ্বিতা আগবঢ়াব। অৱনীৰ লগতে মনা আগৰৱালে মহিলাৰ ৫০ মিটাৰ ৰাইফল থ্ৰী পজিছনছৰ SH-1 শিতানত প্ৰতিদ্বন্দ্বিতা আগবঢ়াব। ইপিনে মহিলাৰ ৰিকাৰ্ড আৰ্চাৰীত ভাৰতৰ পূজাই পদক জয়ৰ লক্ষ্যৰে অৱতীৰ্ণ হ'ব। একেদৰে মহিলাৰ শ্ব'টপুটৰ F-34 শিতানৰ ফাইনেলত ভাৰতৰ ভাগ্যশ্ৰী যাদৱে শ্ৰেষ্ঠত্ব উজাৰি দিয়াৰ প্ৰয়াস কৰিব। পুৰুষৰ হাই জাম্পৰ T-63 শিতানৰ ফাইনেলত ভাৰতৰ মৰিয়াপ্পন থাংগাভেলু, শৈলেশ কুমাৰ আৰু শাৰদ কুমাৰেও দেশৰ হৈ পদক অৰ্জনৰ প্ৰয়াস চলাব।

০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মু আৰু প্ৰধানমন্ত্ৰী নৰেন্দ্ৰ মোদীয়ে চলিত পেৰিছ পেৰালিম্পিকছৰ পুৰুষৰ জেভলিন থ্ৰ'ত সোণৰ পদক অৰ্জন কৰা সুমিত আন্তিলক অভিনন্দন জনাইছে।

সামাজিক মাধ্যমৰ এটা প'ষ্টত ৰাষ্ট্ৰপতিগৰাকীয়ে কয় যে, পেৰালিম্পিকছত একেৰাহে অৰ্জন কৰা দুটা সোণৰ পদক আৰু অভিলেখ সৃষ্টিকাৰী প্ৰদৰ্শনেৰে খেলুৱৈগৰাকী চেম্পিয়নসকলৰ মাজতো বিশেষ হিচাপে পৰিগণিত হৈছে। এই সাফল্যই অগণন লোক, বিশেষকৈ যুৱ চামক অনুপ্ৰাণিত কৰিব বুলি তেওঁ উল্লেখ কৰে। ইপিনে প্ৰধানমন্ত্ৰী নৰেন্দ্ৰ মোদীয়ে আন্তিলৰ এই প্ৰদৰ্শনক ব্যতিক্ৰমী হিচাপে অভিহিত কৰিছে। প্ৰধানমন্ত্ৰীয়ে কয় যে, খেলুৱৈগৰাকীয়ে অসাধাৰণ ধাৰাবাহিকতা আৰু উৎকৃষ্টতা প্ৰদৰ্শন কৰিছে। প্ৰধানমন্ত্ৰীয়ে খেলুৱৈগৰাকীক ভৱিষ্যতৰ বাবে শুভেচ্ছা জ্ঞাপন কৰে।

০০০০০

সমাপ্ত